

محمد رفیق چودھری

غامدی صاحب اور انکارِ حدیث

اس سلسلہ مضامین میں اُن امور پر تفصیلی بحث و گفتگو کی جا رہی ہے، جن کی بنا پر ہمارے نزدیک غامدی صاحب کا شمار منکرین حدیث میں ہوتا ہے اور اُن کا نظریہ حدیث انکارِ حدیث پر مبنی ہے۔ پہلی قسط میں ہم نے غامدی صاحب کو اس لئے منکرِ حدیث قرار دیا تھا کہ وہ سنت کی ابتدا حضرت محمد ﷺ سے ماننے کی بجائے حضرت ابراہیم علیہ السلام سے مانتے ہیں اور سنت کی اسلامی اصطلاح کا مسلمہ مفہوم چھوڑ کر اس سے اپنا خود ساختہ مفہوم نکالتے ہیں۔ اب ہم زیر نظر مضمون میں اُن کے انکارِ حدیث کے کچھ نئے وجہ بتائیں گے۔

◎ چنانچہ وہ حدیث کی اہمیت اور جیت کا انکار کرتے ہوئے لکھتے ہیں کہ ”رسول اللہ ﷺ کے قول و فعل اور تقریر و تصویب کے اخبار آحاد جنہیں بالعموم حدیث“ کہا جاتا ہے، اُن کے بارے میں ہمارا نقطہ نظر یہ ہے کہ ان سے دین میں کسی عقیدہ و عمل کا ہرگز کوئی اضافہ نہیں ہوتا۔“

(میزان: ص ۱۰، طبع دوم اپریل ۲۰۰۲ء، لاہور و اصول و مبادی: ص ۱۱، طبع دوم فروری ۲۰۰۵ء، لاہور)

◎ پھر اپنی اس بات کو وہ واضح اور دلوك انداز میں یوں بیان فرماتے ہیں: ”نبی ﷺ کے قول و فعل اور تقریر و تصویب کی روایتیں جو زیادہ تر اخبار آحاد کے طریقے پر نقل ہوئی ہیں اور جنہیں اصطلاح میں ”حدیث“ کہا جاتا ہے، اُن کے بارے میں یہ بات تو بالکل واضح ہے کہ اُن سے دین میں کسی عقیدہ و عمل کا کوئی اضافہ نہیں ہوتا۔“

(اصول و مبادی: ص ۲۸، طبع دوم فروری ۲۰۰۵ء، لاہور)

◎ پھر اپنے اس نظریے کو وہ بطور ایک اصولی حدیث کے، یہ دعویٰ کرتے ہیں کہ ”اس (حدیث) سے دین میں کسی عقیدہ و عمل کا کوئی اضافہ نہیں ہوتا۔“

(میزان: ص ۲۸، طبع دوم اپریل ۲۰۰۲ء، لاہور)

مذکورہ حوالوں سے ظاہر ہوتا ہے کہ غامدی صاحب کے نزدیک

- ① حدیث صرف اخبارِ آحاد کا نام ہے۔
- ② حدیث اور دین الگ الگ چیزیں ہیں۔
- ③ کسی حدیث سے دین کا کوئی عقیدہ ثابت نہیں ہوتا۔
- ④ کسی حدیث سے دین کا کوئی عمل ثابت نہیں ہوتا۔
- آب ہم ان تمام امور پر تفصیلی گفتگو کریں گے :

۱ کیا حدیث صرف اخبارِ آحاد کا نام ہے؟

علمِ حدیث کا ایک ادنیٰ طالب علم بھی جانتا ہے کہ حدیث صرف اخبارِ آحاد کا نام نہیں بلکہ اس میں اخبارِ متواترہ بھی شامل ہوتی ہیں۔ یہ غامدی صاحب کی روش خیالی ہے کہ وہ حدیث کو صرف اخبارِ آحاد میں محصور و محدود قرار دیتے ہیں۔ اگر وہ اپنی رُبع صدی پر محیط دینی تحقیق کے ساتھ ساتھ بھی چند لمحے اس پر بھی صرف کرتے کہ علمِ حدیث کی کوئی متداول کتاب مثلًا ’مقدمہ ابن الصلاح‘ اور ’نخبۃ الفکر‘ ہی دیکھ لیتے تو ان کو یہ معلوم ہو جاتا کہ حدیث صرف اخبارِ آحاد کا نام نہیں ہے بلکہ اس اصطلاح میں اخبارِ متواترہ بھی شامل ہوتی ہیں۔

امت کے کسی فقیہ یا ’محدث‘ نے آج تک حدیث سے صرف اخبارِ آحاد مراد نہیں لیں اور نہ کسی نے اخبارِ متواترہ کو حدیث سے خارج قرار دیا ہے۔ یہ ’اعزاز‘ صدیوں بعد صرف غامدی صاحب کو حاصل ہوا ہے جنہوں نے تمام محدثین اور فقہاء کے برخلاف صرف اخبارِ آحاد کو حدیث سمجھا ہے اور اخبارِ متواترہ کو حدیث کے زمرہ سے نکال باہر کیا ہے۔

جیسا کہ میں نے کئی بار واضح کیا ہے کہ غامدی صاحب کا طریق واردات یہ ہے کہ وہ اصطلاحات تو علماء اسلام کی استعمال کرتے ہیں مگر ان کے معانی اپنے جی سے گھڑ لیتے ہیں اور اس طرح خود گمراہ ہوتے اور دوسروں کو بھی گمراہ کرتے ہیں۔ وحی، کتاب، سنت، تواتر، فطرت، اجماع، معروف، منکر اور عرف جیسی بہت سی اسلامی اصطلاحات کے من گھڑت معنی لے کر انہوں نے دوسروں کو مغالطہ دینے کی کوشش کی ہے۔

چنانچہ غامدی صاحب نے اخبارِ متواترہ کو حدیث کے زمرے سے خارج کر کے میرے نزدیک ’انکارِ حدیث کا ارتکاب‘ کیا ہے۔

۲ کیا حدیث اور دین دو الگ الگ چیزیں ہیں؟

غامدی صاحب نے حدیث اور دین کو دو الگ الگ چیزیں سمجھ رکھا ہے۔ ان کے نزدیک

حدیث دین سے خارج کوئی شے ہے، جس سے دین میں کسی عقیدہ عمل کا کوئی اضافہ نہیں ہوتا۔ گویا دین حدیث کے بغیر بھی مکمل ہے اور حدیث دین سے زائد کوئی چیز ہے۔ غامدی صاحب کو معلوم ہونا چاہئے کہ حدیث کے بغیر دین کا تصور صرف مذکورین حدیث کے ہاں پایا جاتا ہے۔ اہل اسلام حدیث و سنت کے بغیر اسلام کو مکمل نہیں سمجھتے، کیونکہ اسلام نام ہی قرآن و حدیث کے مجموعے کا ہے۔ اگر حدیث کو اسلام سے خارج کر دیا جائے تو جو کچھ باقی نہیں ہو گا بلکہ ناقص اور اُدھورا اسلام ہو گا اور اللہ تعالیٰ کے ہاں ناقص اور اُدھورا اسلام مقبول نہیں۔

۲ کیا حدیث سے دین کا کوئی عقیدہ ثابت نہیں ہوتا؟

غامدی صاحب فرماتے ہیں کہ حدیث سے دین کا کوئی عقیدہ ثابت نہیں ہوتا جس کا صاف مطلب یہ ہے کہ اسلام کے جو عقائد صرف حدیث سے ثابت ہیں، وہ ان سب کے مذکور ہیں۔ اہل علم جانتے ہیں کہ بہت سے اسلامی عقائد کی بنیاد صرف 'احادیث' پر ہے اور وہ صرف حدیث ہی سے ثابت ہیں جیسے:

① **تقدیر پر ایمان:** تقدیر پر ایمان لانا حدیث جبریلؐ سے ثابت ہے اور اس حدیث میں جو امور بیان ہوئے ہیں، ان کو نبی کریم ﷺ نے 'دین' قرار دیا ہے «يُعَلِّمُكُمْ دِيْنَكُمْ» (صحیح مسلم: ۹) لہذا تقدیر پر ایمان لانا دین کا حصہ ہے اور ان امور میں سے ہے جن پر ایمان لائے بغیر کسی مسلمان کا ایمان کامل نہیں ہوتا۔ مگر غامدی صاحب فرمار ہے ہیں کہ حدیث سے دین کا کوئی عقیدہ ثابت نہیں ہوتا۔ اگر یہ کہا جائے کہ تقدیر پر ایمان لانا کوئی الگ عقیدہ نہیں ہے بلکہ یہ توحید کے فرع ہے تو پھر عقیدہ آخرت کو عقیدہ توحید کی فرع قرار دینے میں کون سا امر مانع ہے۔ وہ بھی تو توحید ہی کے عقیدے کی فرع ہے، لیکن اُس کی ایک مستقل حیثیت ہے اسی طرح تقدیر پر ایمان لانے کا عقیدہ بھی اپنی ایک مستقل حیثیت رکھتا ہے۔ اس لئے نبی ﷺ نے حدیث جبریلؐ میں اس کو الگ اور مستقل حیثیت سے بیان فرمایا ہے اور اس عقیدے کے بغیر کسی مسلمان کا ایمان مکمل نہیں ہوتا۔

عقیدہ توحید کے علاوہ بہت سے عقائد احادیث ہی کی بنیاد رکھتے ہیں، مثال کے طور پر

② **قبر کا عذاب** (صحیح بخاری: ۱۳۷۲)

- ۱) قبر میں فرشتوں کا آنا اور میت سے سوال و جواب کرنا (صحیح بخاری: ۱۳۳۸)
- ۲) یہ عقیدہ کہ تمام اعمال کا دار و مدار نیت پر ہے (صحیح بخاری: ۱)
- ۳) ختم نبوت کا عقیدہ اور مدعاً نبوت کا واجب اقتتل ہونا۔ (صحیح بخاری: ۳۵۳۵، سنن ابی داود: ۳۲۵۲)
- ۴) یہ عقیدہ کہ گناہ گار مومن دوزخ کی سزا پانے کے بعد بالآخر جنت میں جائیں گے۔ (صحیح بخاری: ۷۲۰)
- ۵) عیسیٰ علیہ السلام کا آسمان پر زندہ اٹھایا جانا (رفع عیسیٰ)؛ اور اُن کا دوبارہ قیامت کے قریب دنیا میں تشریف لانا (نزوی عیسیٰ) (صحیح بخاری: ۲۲۲۲)
- ۶) یک اعمال کو وسیلہ بنانے کا عقیدہ (صحیح بخاری: ۲۲۱۵)
- ۷) آخرت میں پُل صراط کا ہونا (جَسْر) جس پر سے سب انسانوں کو گزرنما پڑے گا پھر جو لوگ جنت کے مستحق ہوں گے، وہ اسے عبور کر کے جنت میں داخل ہوں گے اور دوزخی اسے پار نہ کر کے جہنم میں گرجائیں گے۔ (صحیح بخاری: ۷۲۰)
- ۸) (رحمت کے) فرشتے اُس گھر میں داخل نہیں ہوتے جہاں تصاویر اور کئے موجود ہوں۔ (صحیح بخاری: ۳۲۲۵)
- ۹) بنی اسرائیل کی شفاعتِ کبریٰ جب آخرت میں وہ مجدد میں جا کر اپنی امت کے لئے شفاعت کریں گے اور وہ مقبول شفاعت ہوگی۔ (صحیح بخاری: ۳۷۱۲)
- ۱۰) فرشتے نور سے پیدا کئے گئے ہیں۔ (صحیح مسلم: ۲۹۹۶)
- ۱۱) یہ اور اس طرح کے مزید بہت سے مسلمہ اسلامی عقائد ہیں جو صرف حدیث سے ثابت ہوتے ہیں۔ اب اگر غامدی صاحب کے اس نظریے کو درست مان لیا جائے کہ حدیث سے دین کا کوئی عقیدہ ثابت نہیں ہوتا تو ہمیں بہت سے مسلمہ اسلامی عقائد کو ترک کرنا پڑے گا اور ہم غامدی صاحب کی خاطر اسلام کے مسلمہ عقائد چھوڑ نہیں سکتے، کیونکہ ایسا کرنا عین گمراہی ہے۔
- ۱۲) کیا کسی حدیث سے دین کا کوئی عمل ثابت نہیں ہوتا؟
- غامدی صاحب کے خیال میں حدیث سے دین کا کوئی عمل یا حکم ثابت نہیں ہوتا، لیکن ان کا یہ خیال بالکل غلط ہے۔ حقیقت یہ ہے کہ جس طرح حدیث سے دین اسلام کے عقائد ثابت ہوتے ہیں، اسی طرح ان سے دینی اعمال و احکام بھی ثابت ہوتے ہیں۔

پھر جس طرح حدیث سے ثابت شدہ عقائد کا انکار کفر اور گمراہی ہے، اسی طرح حدیث سے ثابت شدہ اعمال و احکام کا انکار بھی کفر اور گمراہی ہے۔ جو شخص بھی حدیث سے ثابت شدہ عقائد و اعمال کا منکر ہے، علمائے اسلام کے نزدیک وہ کافر اور گمراہ ہے۔ ذیل میں ہم چند ایسے دینی اعمال و احکام بیان کرتے ہیں جو صرف حدیث کی بنیاد پر ثابت ہیں:

- ① مرتد کے لئے سزاۓ قتل (صحیح بخاری: ۲۸۷۸)
- ② شادی شدہ زانیوں کے لئے رجم یعنی سنگساری کی سزا (صحیح بخاری: ۲۸۲۳)
- ③ شراب نوشی پر سزا (صحیح مسلم: ۱۷۰۶)
- ④ مردوں کے لئے داڑھی بڑھانا (صحیح بخاری: ۵۸۹۳)
- ⑤ عورتوں کے لئے خاص ایام میں نماز کا معاف ہونا (صحیح بخاری: ۳۰۲)
- ⑥ کسی کی منگنی پر دوسرے کا منگنی نہ کرنا (صحیح بخاری: ۵۱۳۲)
- ⑦ کسی کے سودے (پنج) پر دوسرے کا سودا نہ کرنا (صحیح بخاری: ۲۱۳۹)
- ⑧ مردوں کے لئے سونے کے استعمال کا حرام ہونا (سنن ترمذی: ۱۷۰)
- ⑨ مردوں کے لئے راشم کا لباس پہننے کی ممانعت و حرمت (صحیح بخاری: ۵۸۳۳؛ سنن ترمذی: ۱۷۰)
- ⑩ شہید کی میت کو غسل نہ دینا اور اُسے کفن نہ پہنانا (صحیح بخاری: ۱۳۲۷؛ سنن ابو داود: ۳۱۳۳)
- ⑪ کسی مسلمان مرد کے لئے اپنی بچو پھی، بھتیجی یا خالہ، بھانجی کو بیک وقت نکاح میں رکھنے کا حرام ہونا (صحیح بخاری: ۵۱۰۹)
- ⑫ پال تو گدھے، پچھلی والے درندے، اور پنج والے شکاری پرندوں کا گوشت حرام ہونا (صحیح بخاری: ۳۱۵۵)
- ⑬ نمازِ تراویح (صحیح بخاری: ۱۳۷)
- ⑭ نمازِ استسقا (صحیح بخاری: ۱۰۰۵)
- ⑮ نمازِ کسوف (صحیح بخاری: ۱۰۳)
- ⑯ کسی نبی کو اُس جگہ فن کرنا جہاں اُس کی وفات ہوئی ہو (سنن ترمذی: ۱۰۱۸)
- ⑰ مختلف قسم کے اموال پر زکوٰۃ کے نصبات (دیکھئے کتب حدیث)
- ⑱ سورہ فاتحہ پڑھنے کے بعد آمیں، کہنا (صحیح ابن حبان: ۱۸۰۳)
- ⑲ مریض کی عیادت کرنا (صحیح بخاری: ۱۲۴۰)

- (۲۱) مردہ مچھلی کا حلال ہونا (صحیح بخاری: ۳۳۶۲)
 - (۲۲) جوتا پہننے وقت پہلے دائیں پاؤں میں جوتا پہننا اور اُتارتے وقت پہلے بائیں پاؤں سے جوتا اُتارنا (صحیح بخاری: ۵۸۵۶)
 - (۲۳) مسجد میں داخل ہوتے وقت دعا کرنا اور مسجد سے باہر نکلتے وقت دعا کرنا (صحیح مسلم: ۷۱۳)
 - (۲۴) نومولود کو گھٹی دینا (صحیح بخاری: ۵۳۶۷)
 - (۲۵) حج مبرور کی جزا جنت ہے! (صحیح بخاری: ۷۷۳)
 - (۲۶) وضو میں موزوں اور جراہوں پر مسح کرنا (صحیح بخاری: ۲۰۵، سنن ابی داود: ۱۳۶)
- یہ اور اس طرح کے سیکھڑوں دینی اعمال و احکام ہیں جو صرف صحیح حدیث سے ثابت ہوتے ہیں اور ان کو دینی اعمال و احکام یا سنت سے خارج سمجھنا (جیسا کہ غامدی صاحب صحبت ہیں) اسلام سے ناداقیت اور پرالے درجے کی چہالت ہے۔

البته یہ بات ضرور پیش نظر رہنی چاہئے کہ کسی حدیث کو صرف اسی صورت میں قبول کیا جائے گا جب وہ صحیح طور پر ثابت ہو۔ ضعیف اور موضوع قسم کی کسی حدیث سے دین کا کوئی حکم یا عمل ہرگز ثابت نہیں ہوتا۔

حدیث کی اہمیت اور حجیت ایک مسلمہ دینی امر ہے اور غامدی صاحب دین کے مسلمات ہی کے منکر ہیں۔ اس لئے وہ ہمارے نزدیک نہ صرف منکرِ حدیث ہیں بلکہ منکرِ دین بھی ہیں۔ حدیث سے محرومی پورے دین سے محرومی ہے۔ دین ایک اکائی ہے اور اس کے کسی ایک جزو کا انکار اس کے کل کا انکار ہے۔ آپ یہ نہیں کر سکتے کہ اسلام کے بعض عقائد و اعمال کو مانیں اور بعض کو نہ مانیں۔ آپ کو یا تو اسلام کے تمام عقائد و اعمال کو تسلیم کرنا ہو گا یا سب کو ترک کرنا ہو گا۔ آدھا، پونا، تھائی اور دو تھائی اسلام ایک بے معنی چیز ہے۔ دین اسلام میں اگر آپ حدیث کو چھوڑ دیں گے تو آپ کو پورے دین اسلام سے ہاتھ دھونے پڑیں گے اور کوئی مسلمان اپنے آپ کو دین سے محروم کرنے کے لئے تیار نہیں ہو سکتا۔

غامدی صاحب کو سوچنا چاہئے کہ حدیث کے بارے میں وہ اپنا عجیب و غریب نظر یہ اختیار کرنے کے بعد کہاں کھڑے ہیں؟ دائرۃ اسلام کے اندر یا دائزۃ اسلام کے باہر؟ کیونکہ دائرة اسلام کے اندر والے تمام اہل اسلام، اسلام کے بیشتر عقائد و اعمال و احکام حدیث ہی سے لیتے ہیں جبکہ غامدی صاحب حدیث سے کوئی عقیدہ یا عمل یا حکم لینے ہی کے منکر ہیں۔

قرآن میں کئی مقامات پر رسول اللہ ﷺ کی اطاعت کرنے کا حکم موجود ہے۔ جو حدیث ہی کی پیری کا دوسرا نام ہے:

① ایک مقام پر ارشاد ہوا کہ

﴿يَا أَيُّهَا الَّذِينَ آمَنُوا أَطِيعُوا اللَّهَ وَآطِيعُوا الرَّسُولَ وَلَا تُبْطِلُوا أَعْمَالَكُمْ﴾ (محمد: ۳۳)

”اے ایمان والو! اللہ کی اطاعت کرو اور رسول کی اطاعت کرو اور ان (دونوں کی نافرمانی کر کے) اپنے اعمال ضائع نہ کرو۔“

② دوسرے مقام پر فرمایا گیا:

﴿وَمَا أَتَكُمُ الرَّسُولُ فَخُذُوهُ وَمَا نَهَكُمْ عَنْهُ فَانْتَهُوا﴾ (احشر: ۷)

”رسول جو کچھ تمہیں دے وہ لے لو اور جس چیز سے روکے اُس سے روک جاؤ۔“

یہ آیت رسول اللہ ﷺ کے ہر فرمان کو واجب الاطاعت قرار دیتی ہے۔ جس کا مطلب یہ ہے کہ ہر صحیح حدیث کو مانتا اور اس پر عمل کرنا واجب ہے۔

③ بلکہ یہاں تک فرمادیا گیا کہ جس شخص نے رسول اللہ ﷺ کی اطاعت کر لی تو اُس نے اللہ کی اطاعت کر لی:

﴿مَنْ يُطِعِ الرَّسُولَ فَقَدْ أَطَاعَ اللَّهَ﴾ (نساء: ۸۰)

”جو شخص رسول کی اطاعت کر لے، اُس نے اللہ کی اطاعت کر لی۔“

خلاصہ کلام یہ ہے کہ چونکہ غامدی صاحب کے نزدیک:

① حدیث صرف اخبارِ آحاد کا نام ہے اور اس میں اخبارِ متواترہ شامل نہیں۔

② حدیث اور دین دو الگ الگ چیزیں ہیں اور حدیث کا دین سے کوئی تعلق نہیں۔

③ کسی حدیث سے دین کا کوئی عقیدہ ثابت نہیں ہوتا۔

④ کسی حدیث سے دین کا کوئی عمل اور حکم ثابت نہیں ہوتا۔

لہذا ہماری رائے میں غامدی صاحب اپنے مذکورہ بالانظیریات رکھنے کی بنا پر 'منکر حدیث'، قرار پاتے ہیں اور ان کا شمار منکرین حدیث میں ہو جاتا ہے، کیونکہ حدیث کے بارے میں ان کے یہ خیالات اُمت کے اُن مسلمہ عقائد و اعمال کے بالکل خلاف ہیں جن کی تفصیل گذشتہ صفحات میں بیان کی جا چکی ہے۔ (جاری ہے)

‘اربعین’ کے موضوع پر لکھے گئے کتابچے

نبی کریم ﷺ کے مبارک فرائیں کی خدمت ایک عظیم المرتبت سعادت ہے۔ آپ کی ۲۰ راجحہ حدیث کو روایت کرنے والوں کے بارے میں زبان نبوی سے مختلف بشارتیں صادر ہوئی ہے مثلاً «من حفظ على أمتي الأربعين من أمر دينها بعثه الله يوم القيمة في زمرة الفقهاء» یا «.....بعثه الله فقيهاً وعالماً» یا «.....وكنت له يوم القيمة شافعاً وشهيداً» وغيره وغيرهلیکن کبار محدثین کے نزدیک اس نوعیت کی تمام روایتیں ضعف سے خالی نہیں، البتہ ابن عساکر اور مالکی قاریٰ وغيرہ نے کثرت طرق کی بنابر اس کے متن کو مقبول قرار دیا ہے۔

اس حدیث کے ضعف کے باوجود احادیث نبوی گو روایت، یاد کرنے اور آگے پہنچانے کے موضوع پر کئی دیگر مستند احادیث بھی موجود ہیں جن کی بنابر کمی ممتاز علماء عظام نے اس میدان میں خصوصی کاوشیں کی ہیں ۔ البتہ ۲۰ میں کی تعداد پر مبنی حدیث کے ضعف کے باوجود علماء میں مختلف مناسقوں اور موضوعات پر ۲۰ راجحہ حدیث کو روایت مرتب کرنے کی ایک پیشہ روایت موجود ہے جس کا اظہار زیر نظر فہرست میں بھی موجود ہے۔

یوں تو علمی لحاظ سے یہ امر زیادہ مناسب تھا کہ مختلف موضوعات و مقاصد کو پیش نظر رکھتے ہوئے ان مجموعہ ہائے اربعین کی فہرست کو پیش کیا جاتا تاکہ ایک ہی نوعیت کے کتابچوں تک رسائی آسان ہو جاتی، لیکن ہر کتابچے میں ایسی مرکزی قدر مشترک کا تعین کرنا بذات خود ایک محنت طلب اور مشکل مسئلہ ہے، اس بنابر سردہست مصنفوں کے ناموں کی الف بائی ترتیب کے مطابق ہی اس فہرست کو پیش کرنے پر اکتفا کیا گیا ہے۔

‘اربعین’ کی زیر نظر فہرست اپنی نوعیت کی پہلی کاؤش ہے جس سے مطالعہ حدیث کا شوق رکھنے والوں کو بنیادی اور مختصر لیکن جامع کتب حدیث کی طرف رہنمائی کا مقصد عظیم حاصل ہوگا۔ اس فہرست میں ایسے کتابچے جو مختلف مطالع سے ایک سے زائد بار شائع ہوئے ہیں، انہیں مستقل حیثیت سے ذکر کیا گیا ہے۔

الحمد للہ اربعین کے یہ تمام مجموعے ادارہ محدث کی لائبریری میں افادہ عام کے لئے موجود ہیں۔

زیر نظر فہرست کے مرتب و جامع مجلہ *الحقیقت الاسلامی* کے شعبۂ رسائل و جرائد کے انچارج جناب شاہد حنفی، ماضی میں اشاریہ اور فہرست سازی میں غیر معمولی خدمات انجام دے کر متعدد اہل علم سے اپنی صلاحیتوں کا اعتراف کروائچے ہیں۔ ان کی کاؤشوں پر مبنی اس نوعیت کی دیگر فہارس کی اشاعت کا سلسلہ مستقبل میں بھی جاری رہے گا جس میں سیرت نبوی کے موضوع پر لکھے جانے والے مضامین اور کتابچوں کی ایک جامع فہرست عنقریب قارئین ‘محدث’ کی خدمت میں پیش کی جائے گی۔ ان شاء اللہ